

اسلام میں شعر و شاعری کا تصور The Concept of Poetry in Islam

ڈاکٹر نور زمان مدنی*

ڈاکٹر حیات اللہ**

ABSTRACT

The position of poetry remained unchanged in Islam as it was before Islam, however with due some changes it was used as a weapon for the sake of Islam. This article will explain that how the poetry played a vital role in preaching of Islam. Islam absolutely encourages good wholesome poetry, which inspires one towards the fear of Allah, towards His awe and obedience, and towards anything that is good and made permissible by Allah and His Messenger (ﷺ).

Following discussions are made in this article:

Firstly Quranic views towards poetry; as the word poet came in Quran four times while the word poetry once. The total verses in which we see the word poetry are six.

Secondly Preaching of ethics through poetry; as we see that before Islam the Arab society was without any ethics, the Muslim poet called them for an exemplary life like of the Holy Prophet (ﷺ) Using of Quranic notion in poetry.

Thirdly the Quranic notion was used largely in the beginning of Islam, especially by Hassan bin Sabith, Abdullah Bin Rawaha, Ka'ab Bin Zubair and Nabigha Al Juhdi etc.

Fourthly Answer to non-believers through poetry; as Hassan bin Sabith did through his poetry, and answer to the opposition, which impacts more sharp than sword and lastly using of Poetry during the war; it was considered as one of the biggest source for encouraging towards holly wars, the example of Hazrath Khansa is most prominent.

The research article basically focuses upon the importance of poetry in Islam, moreover how the weapon of poetry have been used by Islamic poets for defending of Islam and how Islamic poetry vastly used for spreading of golden teachings of Islam.

Keywords: *Islamic Poetry, Islamic Teachings Regarding Poetry, Defence of Islam, Praise of the Holy Prophet (ﷺ).*

* اسسٹنٹ پروفیسر، شعبہ عربی، نمل، اسلام آباد

** لیکچرار، شعبہ عربی، نمل، اسلام آباد

شعر کی جو اہمیت و حیثیت زمانہ جاہلیت میں تھی وہ اہمیت صدر اسلام میں بھی باقی رہی اور جس طرح منکرین وحی اشعار کے ذریعے اسلام اور مسلمانوں کے خلاف پروپیگنڈا کرتے اور شعر گوئی کو ابلاغ کا وسیلہ بنا کر عام لوگوں کو دین اسلام سے بدظن کرنے کی سعی کرتے تو جو اب میں مسلمان بھی اسی طرح شعر کو اپنے حق میں استعمال کرتے ہوئے ایک طرف تبلیغ کا کام کرتے تو دوسری طرف منکرین وحی کے پروپیگنڈے کا جواب بھی دیتے تھے آپ ﷺ کی خدمت میں چند صحابہ کرام رضی اللہ عنہم ایسے تھے جو رسالت مآب ﷺ کی مدح سرائی کرتے اور ججو کرنے والوں کو منہ توڑ جواب بھی دیتے۔ غرض صدر اسلام اور آپ ﷺ کی وفات کے بعد بھی شعر کو تبلیغ اور اسلام کی سر بلندی کے لیے ہتھیار کے طور پر استعمال کیا جاتا رہا اسی نقطہ نظر کی وضاحت اور ثبوت کے لیے یہ مقالہ ترتیب دیا گیا۔

مقالہ کے شروع میں بطور تمہید شعر سے متعلق قرآن و سنت کے موقف کی وضاحت پیش کی گئی ہے اور اس کے بعد تبلیغ و اسلام کی سر بلندی کے لیے شعر کے کردار و استعمال پر روشنی ڈالی گئی ہے۔ اس کو چار حصوں میں تقسیم کیا گیا ہے:

- ۱۔ اشعار کے ذریعے اخلاقیات کی تعلیم
 - ۲۔ اشعار میں قرآنی مفاہیم کا استعمال
 - ۳۔ اشعار میں کفار و مشرکین کو جواب
 - ۴۔ جنگوں کے دوران اشعار کا استعمال
- اشعار سے متعلق قرآن مجید کا موقف

اگر ہم قرآن مجید کی طرف رجوع کریں تو ہمیں معلوم ہوتا ہے کہ ”شاعر“ کا لفظ قرآن میں چار دفعہ مذکور ہوا ہے اور لفظ ”شعر“ ایک بار وارد ہوا ہے جبکہ شعراء کا عمومی ذکر بھی ایک دفعہ آیا ہے، یوں مجموعی طور پر چھ آیات ایسی ہیں جن میں شعر و شعراء کا ذکر آیا ہے۔

قرآن مجید کی تین آیات ایسی ہیں جن میں اللہ تعالیٰ نے کفار مشرکین کے اس دعوے کو رد کیا ہے کہ پیغمبر اسلام حقیقت میں شاعر ہیں، وہ تین آیات یہ ہیں:

﴿بَلْ قَالُوا أَضْعَافٌ أُخْلَامٍ بَلِ افْتَرَاهُ بَلْ هُوَ شَاعِرٌ فَلْيَأْتِنَا بِآيَةٍ كَمَا أُرْسِلَ الْأَوْثُونَ﴾^(۱)

بلکہ (ظالم) کہنے لگے کہ (یہ قرآن) پریشان (باتیں ہیں جو) خواب (میں دیکھی) ہیں۔ (نہیں) بلکہ اس نے اس کو اپنی طرف سے بنا لیا ہے (نہیں) بلکہ (یہ شعر ہے جو اس) شاعر (کا نتیجہ طبع) ہے۔ تو جیسے پہلے پیغمبر نشانیاں دے کر بھیجے گئے تھے (اسی طرح) یہ بھی ہمارے پاس کوئی نشانی لائے۔

قرآن مجید میں ایک آیت ایسی وارد ہوئی ہے جس میں اللہ تعالیٰ نے منکرین رسالت کے دعوے کا ذکر کیے بغیر پیغمبر اسلام کی ذات سے شاعری کی نفی کی ہے، فرمان الہی ہے:

﴿وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ وَلَا بِقَوْلِ كَاهِنٍ قَلِيلًا مَّا تَدْكُرُونَ﴾^(۱)

اور یہ کسی شاعر کا کلام نہیں۔ مگر تم لوگ بہت ہی کم ایمان لاتے ہو، اور نہ کسی کاهن کے مخرقات ہیں۔ لیکن تم لوگ بہت ہی کم فکر کرتے ہو۔

اس آیت کا ذکر ابن کثیر رحمۃ اللہ علیہ نے حضرت عمر رضی اللہ عنہ رضی اللہ عنہ کے حوالے سے یوں کہا ہے کہ:

حضرت عمر رضی اللہ عنہ رضی اللہ عنہ فرماتے ہیں کہ اسلام قبول کرنے سے قبل میں ایک دن رسول صلی اللہ علیہ وسلم کا پیچھا کرنے نکلا تو دیکھا آپ صلی اللہ علیہ وسلم مجھ سے پہلے مسجد حرام داخل ہو چکے تھے۔ میں آپ صلی اللہ علیہ وسلم کے پیچھے کھڑا ہو گیا۔ آپ صلی اللہ علیہ وسلم نے سورۃ الحاقۃ کی تلاوت شروع کی، میں نے سنا تو قرآن کی تاثیر سے مغلوب ہونے لگا، پھر میں نے کہا خدا کی قسم یہ شاعر ہیں جیسا کہ قریش کہتے ہیں، حضرت عمر رضی اللہ عنہ فرماتے ہیں اس کے بعد آپ صلی اللہ علیہ وسلم نے سورۃ الحاقۃ کی یہ آیات تلاوت کی:

﴿وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ وَلَا بِقَوْلِ كَاهِنٍ قَلِيلًا مَّا تَدْكُرُونَ﴾^(۲)

اور یہ کسی شاعر کا کلام نہیں۔ مگر تم لوگ بہت ہی کم ایمان لاتے ہو، اور نہ کسی کاهن کے مخرقات ہیں۔ لیکن تم لوگ بہت ہی کم فکر کرتے ہو۔

فرماتے ہیں یہ سننے کے بعد اسلام میرے دل کے ہر خانے میں داخل ہو گیا۔

قرآن کریم میں لفظ ”شعر“ ایک مرتبہ آیا ہوا ہے، فرمان الہی ہے:

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُّبِينٌ﴾^(۳)

اور ہم نے ان (پیغمبر) کو شعر گوئی نہیں سکھائی اور نہ وہ ان کو شایاں ہے۔ یہ تو محض نصیحت اور صاف صاف قرآن (پُر از حکمت) ہے۔

حضرت عائشہ رضی اللہ عنہا سے پوچھا گیا کہ:

«هل كان رسول الله صَلَّى اللهُ عَلَيْهِ وَسَلَّمَ يتمثل بشيء من الشعر؟ قالت:

كان أبغض الحديث إليه، غير أنه كان يتمثل ببيت أخي بني قيس، فيجعل

(۱) سورۃ الحاقۃ: ۴۰-۴۱

(۲) ابن کثیر، اسماعیل بن عمر الدمشقی، تفسیر ابن کثیر، تحقیق: سامی محمد سلامہ، دار طیبہ للنشر والتوزیع، الرياض، ۱۹۹۹ء، ۲۱۸/۸

(۳) سورۃ یسین: ۶۹

آخره أوله، وأوله آخره، فقال له أبو بكر: إنه ليس هكذا، فقال نبي الله " :إني
وَاللَّهِ مَا أَنَا بِشَاعِرٍ، وَلَا يَنْبَغِي لِي»^(۱)

کیا رسول اللہ ﷺ شعر سے کوئی مثال دیتے تھے؟ اس نے (حضرت عائشہ رضی اللہ عنہا نے) فرمایا: کہ ان کے
(اللہ کے رسول ﷺ) نزدیک (شعر) سب سے زیادہ ناپسندیدہ بات تھی۔ ماسوائے میرے بھائی بنی
قیس کے شعر (سے) مثال دیتے تھے، پس آپ ﷺ شعر کے آخر کو شروع میں اور شروع کو آخر میں
لے گئے۔ حضرت ابو بکر (صدیق رضی اللہ عنہ) نے فرمایا: یہ (شعر) ایسے نہیں ہے۔ اللہ کے نبی نے فرمایا:
اللہ رب العزت کی قسم میں شاعر نہیں ہوں اور نہ ہی یہ میرے لائق ہے۔

حضرت علی بن ابی طلحہ رضی اللہ عنہ حضرت ابن عباس رضی اللہ عنہ سے روایت کرتے ہیں کہ آیت ﴿الشُّعْرَاءُ يَتَّبِعُهُمُ

الْعَاوُونَ﴾ کا مطلب یہ ہے کہ جنوں اور انسانوں کے گروہ کفار کی پیروی کرتے ہیں۔

حضرت عکرمہ رضی اللہ عنہ فرماتے ہیں کہ دو شاعر ایک دوسرے پر بلند آواز میں چلا رہے تھے دونوں میں ہر ایک

کی تائید لوگوں کا ایک گروہ کر رہا تھا اس وقت قرآن کریم کی یہ آیت نازل ہوئی ﴿الشُّعْرَاءُ يَتَّبِعُهُمُ الْغَاوُونَ﴾

امام سیوطی رضی اللہ عنہ نے در المنثور میں ان آیات کے نزول کا یہی سبب بیان کیا ہے۔^(۲)

اور آیت ﴿أَلَمْ تَرَ أَنَّهُمْ فِي كُلِّ وَادٍ يَهِيمُونَ﴾ کی تفسیر میں ابن کثیر نے کئی اقوال ذکر کیے ہیں، ابن کثیر رضی اللہ عنہ اسی
آیت کے بارے میں ابن عباس رضی اللہ عنہ سے نقل کرتے ہیں کہ:

"في كل فن من الكلام . وكذا قال مجاهد وغيره . وقال الحسن البصري: قد-

والله- رأينا أوديتهم التي يهيمون فيها، مرة في شتمة فلان، ومرة في مدحة

فلان. وقال قتادة: الشاعر يمدح قوماً بباطل، ويذم قوماً بباطل"^(۳)

آیت کا مطلب یہ ہے کہ وہ شعراء اپنے اشعار میں ہر فضول اور لغو کا قصد کرتے ہیں حضرت حسن
بصری سے منقول کہتے ہیں خدا کی قسم ہم نے ان کی وادیاں دیکھی ہیں جن میں وہ کبھی کسی کو برا بھلا
کہتے ہیں اور کبھی کسی کی مدح سرائی کرتے ہیں، قتادہ کہتے ہیں کہ شاعر ناسخ کسی کی تعریف کرتے ہیں
اور ناسخ کسی کی مذمت لکھتے ہیں۔

صاحب کشف اسی آیت کی تفسیر میں یوں رقم طراز ہیں:

﴿والشُّعْرَاءُ﴾ مبتدأ. و﴿يَتَّبِعُهُمُ الْغَاوُونَ﴾ خبره: ومعناه: أنه لا يتبعهم على

باطلهم وكذبهم وفضول قولهم وما هم عليه من الهجاء وتمزيق الأعراض والقدح

(۱) سیوطی، جلال الدین، الدر المنثور فی التفسیر بالماثور، دار الفکر، بیروت، ۲۰۰۳ء، ص: ۳۷۳

(۲) سیوطی، الدر المنثور فی التفسیر بالماثور، ۶/۳۳۳

(۳) ابن کثیر، تفسیر ابن کثیر، ۴/۱۷۳

في الأنساب، والنسيب بالحرم والغزل والابتهار، ومدح من لا يستحق المدح، ولا يستحسن ذلك منهم ولا يطرب على قولهم إلا الغاؤون والسفهاء والشطار. وقيل: الغاؤون: الراؤون. وقيل: الشياطين، وقيل: هم شعراء قريش: عبد الله بن الزبيري، وهبيرة بن أبي وهب المخزومي، ومسافع بن عبد مناف، وأبو عزة الجمحي. ومن ثقيف: أمية ابن أبي الصلت. قالوا: نحن نقول مثل قول مُجَدِّ وكانوا يهجونه، ويجتمع إليهم الأعراب من قومهم يستمعون أشعارهم وأهاجيهم^(۱)

اللہ تعالیٰ کا فرمان ﴿وَالشُّعْرَاءُ يَتَّبِعُهُمُ الْغَاوُونَ﴾ کا مطلب یہ ہے کہ شعراء کی باطل، لغویات، جھوٹ، ہجا، کسی کی بقدری، انساب میں یہ وہ گوئی، غزلیات، اور ناحق مدح، اور ان جیسے دیگر تصرفات کی پذیرائی صرف وہ لوگ کرتے ہیں جو بے وقوف، کم عقل اور گھٹیا ہوتے ہیں، یہ بھی کہا گیا ہے کہ غاؤون سے مراد روات شعر ہیں، بعض کا کہنا ہے کہ اس سے شیطین مراد ہیں، جبکہ بعض کی رائے ہے کہ اس سے مراد قریش کے یہ شعراء ہیں عبد اللہ بن الزبیری اور ہبیرہ بن ابی وہب المخزومی و مسافع بن عبد مناف و ابو عزة الجمحي اور ثقیف سے امیة ابن ابی الصلت، یہ لوگوں کو مخاطب کر کے کہتے تھے کہ ہم بھی ویسا کلام کرتے ہیں جیسے محمد ﷺ کرتا ہے، یہ اپنے اشعار میں پیغمبر ﷺ کی ہجا اور ذم بیان کرتے تھے اور ان کی قوم کے بدوان کو سنتے اور ان کی پذیرائی کرتے۔

عصر حاضر کے ایک مفکر محمد ہدارہ کہتے ہیں کہ غاؤون سے مراد روات شعر یہ شیطین لینا زیادہ قرین قیاس نہیں ہے، بلکہ افضل یہ ہے کہ اس کا مصداق وہ اعراب اور بدو ہیں جو غیر مسلم شعراء کی مجالس میں حاضر ہو کر پیغمبر ﷺ کی ہجا اور ذم میں اشعار سنتے تھے^(۲)

ز محشری فرماتے ہیں کہ:

”وہ شعراء جو مندرجہ ذیل چار صفات کے حامل ہوں ان شعراء کی صف میں شمار نہیں ہوں گے جن کی قرآن کریم میں مذمت وارد ہوئی ہے، اور اس کی وجہ انہی آیات کے آخر میں آنے والا استثناء ہے:

﴿إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا﴾^(۳)

(۱) ز محشری، ابو القاسم محمود بن عمر بن محمد بن عمرو الخوارزمی، الکشاف، تحقیق: عبدالرزاق مہدی، دار احیاء التراث العربی،

بیروت، ۱۹۹۷ء، ۲/۱۲۳

(۲) محمد ہدارہ، الشعر فی صدر الاسلام، دارالنهضة العربیة، ۱۹۹۵ء، ص: ۷۷

(۳) سورة الشعراء: ۲۲۷

مگر جو لوگ ایمان لائے اور نیک کام کئے اور خدا کو بہت یاد کرتے رہے۔

وہ چار صفات یہ ہیں: ۱۔ ایمان ۲۔ عمل صالح ۳۔ مقصود دعوت حق ہو
۴۔ ناحق کسی کی جھو اور ذم نہ ہو“^(۱)

یہی وجہ ہے کہ جب یہ آیات نازل ہوئی تو صحابہ رضی اللہ عنہم میں وہ شعراء جو آپ ﷺ کی مدح میں شعر کہتے تھے اور منکرین وحی کی ہجائیہ اشعار کا جواب دیتے تھے آپ ﷺ کے پاس تشریف لائے اور سوال کیا کہ ہم شعر کہیں یا چھوڑ دیں تو آپ ﷺ نے فرمایا کہ مؤمن اپنی تلوار اور زبان دونوں سے جہاد کرتا ہے اور تم جو شعر کہتے ہو اس کا مقصد پیغمبر ﷺ کی عزت اور شرف کا تحفظ ہے۔

پیغمبر اسلام ﷺ کا موقف

اگر ہم شعر گوئی سے متعلق پیغمبر اسلام ﷺ کے اقوال و اشعار کا جائزہ لیں تو نظر آتا ہے کہ آپ ﷺ کا رویہ اس ضمن میں تین طرح کا تھا (۱) ناپسندیدگی (۲) خاموشی (۳) حوصلہ افزائی

(۱) ناپسندیدگی

احادیث میں چند روایات ایسی ملتی ہیں جن سے شعر گوئی سے متعلق آپ ﷺ کی ناپسندیدگی کا اظہار ہوتا ہے، لیکن یہ ناپسندیدگی مطلقاً نہیں ہے بلکہ ان اشعار اور شعراء سے ناپسندیدگی کا اظہار کیا گیا ہے جو فحش گوئی اور لغویات کے ساتھ متصف ہے۔ ایک روایت میں آپ ﷺ نے امرؤ القیس کی مذمت کی ہے اور جہنمی شعراء کا سردار قرار دیا ہے۔ ظاہر ہے کہ اس کی وجہ یہ تھی کہ امرؤ القیس کے اشعار فحش گوئی کا مرتع ہیں۔ ابن قتیبہ نے اپنی کتاب ”الشعر والشعراء“ میں امرؤ القیس کے متعلق آپ ﷺ کا یہ قول نقل کیا:

”ذات رجل مذکور فی الدنيا شریف فیها، منسی فی الآخرة حامل فیها، یحی
یوم القيامة ومعہ لواء الشعراء فی النار“^(۲)

آپ ﷺ نے فرمایا یہ شخص دنیا میں مشہور اور قابل احترام ہے مگر آخرت میں مجہول اور ناکام ہے، اسکو
قیامت کے دن اس طرح اٹھایا جائے گا کہ اس کے ہاتھ میں جہنمی شعراء کی سرداری کا جھنڈا ہوگا۔

اس کے علاوہ ایسے اشعار جن میں آپ ﷺ کی یا مسلمانوں کی جھو اور ذم بیان کی گئی ان سے بھی آپ ﷺ نے سخت ناپسندیدگی کا اظہار کیا ہے، آپ ﷺ کی حیات مبارکہ میں بعض مشرک شعراء ایسے تھے جو یہی مذموم حرکت کرتے تھے، آپ ﷺ ان سے شدید ناگواری ظاہر کرتے، اور بعض شعراء جو حد سے تجاوز کر گئے تھے ان کو قتل کر دینے کا بھی حکم صادر کیا، ان میں سے ایک شخص کعب بن الاشرف بھی تھا:

(۱) ز مخشری، الکشاف، ۲/ ۱۲۵

(۲) ابن قتیبہ، الشعر والشعراء، دار الحدیث، قاہرہ، ۱۹۹۹ء، ص: ۵۵

جب آپ ﷺ کو معلوم ہوا کہ کعب بن اشرف مسلمانوں کی عورتوں کے بارے میں غزل اور فحش گوئی کہتا ہے تو آپ ﷺ نے ایک دن فرمایا: میری ذات کی خاطر ابن الاشرف کو کون قتل کرے گا؟ محمد بن سلمہ نے کہا یہ کام آپ ﷺ کے لیے میں انجام دوں گا۔ اس کو میں قتل کروں گا، آپ ﷺ نے جواب دیا اگر تم کر سکو تو انجام دے دو، پھر مسلمانوں میں سے چند افراد نے منصوبہ بندی کے ذریعے کعب بن اشرف کو قتل کر دیا۔^(۱)

(۲) خاموشی

احادیث سے معلوم ہوتا ہے کہ بعض اشعار سے متعلق آپ ﷺ نے نہ تو ناپسندیدگی اور کراہیت کا اظہار کیا ہے اور نہ ہی ان کی حوصلہ افزائی فرمائی ہے۔ آپ ﷺ کے سامنے جب ایسے اشعار کہتے جو فحش گوئی یا لغویات پر مشتمل نہ ہوتے تو آپ ﷺ ان کے بارے میں کوئی حکم صادر نہ فرماتے تھے۔ اس طرح کے اشعار عموماً وہ ہوتے تھے جن میں حکمت اور دانائی کی باتیں بیان کی گئی ہوتی تھی۔ خود آپ ﷺ کوئی شعر مکمل نہیں پڑھتے تھے۔ شعر کا صرف ایک مصرع ذکر کرنے پر اکتفاء کرتے تھے اور اگر پورا شعر پڑھتے تو اس میں وزن کو توڑ دیتے تھے۔ حضرت عائشہ رضی اللہ عنہا سے مروی ہے کہ ایک دفعہ آپ ﷺ نے طرفہ بن الاعدکایہ شعر پڑھا:

ستبدی لك الأيام ما كنت جاهلا
ويا تيك بالأخبار من لم تزود
عنقریب وقت تم پر وہ ظاہر کرے گا جس کی تم توقع نہیں رکھتے، بعض اوقات تمہیں وہ شخص خبر لا دیتا ہے جن سے تم توقع نہیں رکھتے۔

حضرت ابو بکر صدیق رضی اللہ عنہ مجلس میں حاضر تھے، انہوں نے سنا تو فرمایا: اے اللہ کے رسول ﷺ یہ "ویاتیک بالأخبار من لم تزود" نہیں بلکہ "ویاتیک من لم تزود بالأخبار" ہے، آپ ﷺ نے جواب میں فرمایا:

"إني لست بشاعر ولا ينبغي لي"

نہ تو میں شاعر ہوں اور نہ یہ میرے شایان شان ہے۔^(۲)

(۳) حوصلہ افزائی

عہد رسالت میں عرب شعر کو بہت زیادہ اہمیت دیتے تھے اور اپنی بات عام لوگوں تک پہنچانے کا ایک وسیع ذریعہ سمجھا جاتا تھا، اس لیے عرب شعر کو بطور ہتھیار کے بھی استعمال کرتے تھے۔ جب آپ ﷺ کی دعوت عام ہوئی اور لوگ اسلام کی طرف راغب ہونے لگے تو منکرین وحی نے شعر گوئی کے ذریعے اسلام اور مسلمانوں کو نشانہ بنانا شروع کر دیا، جواب میں صحابہ کرام رضی اللہ عنہم میں سے وہ حضرات جو شعر کہنے پر قدرت رکھتے تھے، منکرین وحی کو شعر کی

(۱) ابن عساکر، علی بن الحسن، مدینة دمشق وذكر فضلها وتسمية من حلها من الاممائل او اجناز بنواحيها من واردتها

وأهلها، تحقيق: محب الدين العمري، دار الفكر للطباعة والنشر والتوزيع، ۲۰۱۵ء، ۲۵/۲۷۱

(۲) ایضاً، ۲۵/۸۶

زبان میں جواب دیتے جسے آپ ﷺ پسند کرتے اور حوصلہ افزائی بھی فرماتے۔ ان مسلمان شعراء میں حضرت حسان بن ثابت رضی اللہ عنہ، حضرت کعب بن مالک رضی اللہ عنہ اور حضرت عبد اللہ بن رواحہ رضی اللہ عنہ کے نام نمایاں ہیں۔ آپ ﷺ نے حضرت حسان بن ثابت رضی اللہ عنہ کے لیے دعا بھی فرمائی تھی کہ اے اللہ اس کی ملائکہ کے ذریعے مدد فرما۔^(۱)

روایات میں آتا ہے کہ جب پیغمبر ﷺ مدینہ منورہ ہجرت کر کے تشریف لائے تو منکرین وحی نے آپ ﷺ کی اشعار میں ہجو شروع کر دی، آپ ﷺ نے صحابہ کو فرمایا: کیا جنہوں نے تلواروں کے ذریعے میری مدد کی وہ زبان کے ذریعے نہیں کریں گے؟ حضرت حسان کھڑے ہوئے اور فرمایا یہ فریضہ میں انجام دوں گا، آپ ﷺ نے فرمایا تم ان قریش کی ہجو کیسے کرو گے؟ حالانکہ میں بھی ان ہی میں سے ہوں تو حضرت حسان رضی اللہ عنہ نے جواب دیا میں آپ کو ان سے اس طرح علیحدہ کر دوں گا جس طرح آٹے سے بال نکال دیا جاتا ہے، آپ ﷺ نے فرمایا:

«اذھب إلی أبی بکر فلیحدثک حدیث القوم وإبائهم واحسائهم ثم اھجهم و

جبرائیل معک»^(۲)

ابو بکر رضی اللہ عنہ کے پاس جاؤ وہ تمہیں قریش کی تعریف اور ان کے نسب کے بارے میں بتائیں گے، پھر تم

ان کی ہجو کرو اور جبرائیل تمہارے ساتھ ہے۔

ایسے تمام اشعار حق کی اعانت کے لیے کہے جائیں جن کی پیغمبر ﷺ نے حوصلہ افزائی فرمائی ہے۔ یہ

درحقیقت اسلام کا دفاع ہے۔

اشعار تبلیغ اور اسلام کی سر بلندی کا ذریعہ

جزیرہ عرب میں ابلاغ کا واحد ذریعہ شعر کو سمجھا جاتا تھا جب کوئی شاعر اپنا کلام نظم کر کے لوگوں کے سامنے

پڑھتا تو وہ کلام دنوں میں پورا جزیرہ عرب میں پھیل جاتا تھا۔

آپ ﷺ نے مکہ میں اقامت کے دوران دعوت حق کے لیے شعر کا استعمال نہیں کیا۔ جب آپ ﷺ نے

مدینہ کی طرف ہجرت کی اور مسلمانوں کو ایک با اثر جماعت کے طور پر تسلیم کر لیا گیا تو اس وقت آپ ﷺ نے شعراء

صحابہ کرام کی صلاحیتوں کا فائدہ اٹھایا کیونکہ یہ وقت کی اشد ضرورت تھی۔ بدر میں کفر و اسلام کے سب سے پہلے

معر کے میں مسلمانوں کو فتح نصیب ہوئی تو حضرت حسان رضی اللہ عنہ نے بدر کے واقعہ اور قریش کی شکست کو اشعار میں نظم

کر کے مسلم جماعت کی نمائندگی کی۔ یہ اشعار جب اہل مکہ تک پہنچے تو انہیں ان سے بڑی تکلیف پہنچی، وہ اشعار یہ ہیں:

أبادتنا الکفار، فی ساعة العسر

ألا لیت شعری أتی أهل مکة

فلم یرجعوا الا بقاصمة الظهر

قتلنا یسرة القوم عند مجالنا

(۱) بخاری، محمد بن اسماعیل، صحیح البخاری، حدیث نمبر: ۳۲۱۲، تحقیق: محمود حسن نصار، دار لکتب العلمیہ، بیروت، ۲۰۰۵ء، ۴/۱۱۲

(۲) بخاری، محمد بن اسماعیل، صحیح البخاری، ۲۰۴/۱

قتلنا أبا جهل و عتبة قبله و شيبة يكبو للدين وللنحر
قتلنا سويدا ثم عتبة بعده و طعمة أيضا عند تائرة القتر
فكم قد قتلنا من كريم مسوداله حسب في قومه نابه الذعر^(۱)
کاش کہ یہ خبر اہل مکہ تک پہنچے کہ ہم نے کفار کو وحشت کی گھڑی میں تہس نہس کر دیا۔ ہم نے قریش
کے امراء سے اپنی زمین پر جنگ لڑی وہ لوٹے تو ان کی کمر لٹی ہوئی تھی۔ ہم نے ابو جہل کو اور اس سے
قبل عتبہ کو قتل کیا اور شیبہ کو بھی جو ہاتھوں کے بل پڑا ہوا تھا۔ ہم نے سوید اور عتبہ اور طعمہ کو بھی موت
کے گھاٹ اتارا جب فضا گرد سے اڑی ہوئی تھی۔ کتنے ایسے تھے جن کو ہم نے قتل کیا جو اپنی قوم میں
معزز اور صاحب نسب تھے ان پر شدید خوف طاری تھا۔

۱۔ اشعار کے ذریعے اخلاقیات کی تعلیم

اسلام سے قبل کا عرب معاشرہ جہاں غلط عقائد کا حامل تھا وہی پر مکارم اخلاق سے بھی عاری تھا صدر اسلام
میں مسلمان شعراء معاشرے میں اخلاقیات کی تعلیم کو اشعار کے ذریعے عام کرتے تھے، مسلمان شعراء لوگوں کو اس
بات کی ترغیب دیتے کہ وہ اپنے عمل میں محمد ﷺ کی ذات کو اسوہ حسنہ بنائیں اور خود کو آپ ﷺ کی طرح کی اخلاق کا
حامل بنائیں۔

حضرت کعب بن زبیر رضی اللہ عنہ کا قصیدہ ”بانت سعاد“ جو کہ نہایت شہرت یافتہ ہے اور بلاغت و فصاحت کے
سمندر کو سموئے ہوئے ہے، اس کے اندر حضرت کعب رضی اللہ عنہ فرماتے ہیں کہ پیغمبر ﷺ ایسا مینارہ نور ہیں جن کی اتباع کی
جاتی ہے:

إِنَّ الرَّسُولَ لَنُورٌ يُسْتَضَاءُ بِهِ مُهَيَّنًا مِنْ سَيْفِ اللَّهِ مَسْئُولٌ^(۲)

رسول ﷺ نور ہیں جن سے روشنی حاصل کی جاتی ہے اور اللہ کی تلواروں میں سے ایک تلوار ہیں جو حق
کے دفاع کے لیے ہر وقت تیار ہے۔

حضرت صرمة بن انس انصاری اپنے قصیدہ لامیہ میں مسلمانوں کو اسلام کے سنہری اور عظیم اخلاقیات کی
تعلیم دیتے ہیں۔ اس قصیدے میں انہوں نے صلہ رحمی اور یتیموں کے ساتھ اچھا سلوک کرنے کی دعوت دی
ہے، فرماتے ہیں:

يَا بَنِي الْأَرْحَامِ لَا تَقْطَعُوهَا وَصَلُوهَا قَصِيرَةٌ مِنْ طَوْلِ
وَ اتَّقُوا اللَّهَ فِي ضِعَافِ الْيَتَامَى رِمًا يَسْتَحِلُّ غَيْرَ الْحَلَالِ^(۳)

(۱) ابن ہشام، عبد الملک بن ہشام، السیرة النبویة، تخریج: فواد بن علی حافظ، دار الکتب العلمیة، بیروت، لبنان، ۱/۹۵

(۲) ابن القیم الجوزیة، امام شمس الدین ابو عبد اللہ ابن القیم، مؤسسۃ الرسالہ، ۱۹۹۸ء، ص: ۳۵۹

(۳) ابن ہشام، عبد الملک بن ہشام، السیرة النبویة، شرکتہ مکتبہ مطبعہ مصطفیٰ البابی الحلبی واولادہ، مصر، طبع دوم: ۱۹۵۵ء، ۲/۸۱

اے قرابت دارو قرابت کو ختم نہ کرو اور صلہ رحمی کرو کہ یہ ایک سھل اور چھوٹا امر ہے بڑے امور میں سے، اور کمزور یتیموں کے معاملے میں اللہ سے ڈرو اور حرام کو حلال مت کرو۔

۲۔ اشعار میں قرآنی مفاہیم کا استعمال

صدر اسلام میں شعر کے اندر قرآنی مفاہیم تعلیمات اور مضامین کا استعمال کثرت کے ساتھ دیکھنے کو ملتا ہے حتیٰ کہ بعض اوقات اشعار میں قرآن کے الفاظ کو من و عن بھی نقل کر دیا جاتا ہے، خصوصاً حرب و قتال سے متعلق وارد ہونے والے اشعار میں قرآنی مضامین و الفاظ کا استعمال زیادہ ہوا ہے۔ حضرت حسان بن ثابت رضی اللہ عنہ غزوہ احد میں شہید ہونے والے صحابہ کرام رضی اللہ عنہم کو یاد کرتے ہوئے فرماتے ہیں:

فصار مع المستشهدین ثوابہ جنان و ملتف الحدائق اخضر^(۱)

(صحابی) شہداء کے ساتھ رحلت کر گئے اور ان کی جزا جنتیں اور سبز باغات ہیں۔

جنتوں اور سبز باغات کا مضمون قرآنی آیات سے ماخوذ ہے، غزوہ خندق میں شہید ہونے والے ایک صحابی کا مرثیہ کہتے ہوئے حضرت کعب بن مالک رضی اللہ عنہ نے یہ شعر کہا:

سید خلہ جنانا طیبات تکون مقامہ للصالحینا^(۲)

اللہ تعالیٰ ان کو جنت طیبات میں داخل کرے گا جو صالحین کے لیے راحت کا ابدی مقام ہے۔

پیغمبر صلی اللہ علیہ وسلم کی وفات کے وقت حضرت حسان بن ثابت رضی اللہ عنہ نے آپ صلی اللہ علیہ وسلم کے غم میں ایک قصیدہ نظم کیا اس میں آپ صلی اللہ علیہ وسلم کے وصف کے لیے ان الفاظ کو استعمال کیا جو قرآن میں آپ صلی اللہ علیہ وسلم کی شان میں بیان ہوئے ہیں۔ جس طرح کی صفات قرآن میں اللہ تعالیٰ نے آپ صلی اللہ علیہ وسلم کے لیے پسند کی ہیں وہی صفات قصیدے میں بھی لائی گئی ہیں، قصیدہ کے آخری شعر میں حمد مذکور ہے اور حمد کا اسلوب بھی سورۃ فاتحہ سے مستعار لیا گیا ہے، فرماتے ہیں:

وما فقد الماضون مثل محمد و لا مثله حتی القيامة
نبی أتنا بعد یاس وفترة من الأوثان فی الأرض تعبد
فامسی سراجا مستنیرا وھادیا یلوح کمالاح العقیل المھند
و انذرنا نارا وبشر جنۃ وعلمنا للإسلام فالله نحمد
لك الخلق والنعماء والأمر كله فإياك نستھتدي وإياك نعبد^(۳)

(۱) عفانی، الدكتور سید حسین، روضۃ الناظر و تزہیۃ الخاطر، مکتبۃ ابن تیمیہ، قاہرہ، طبع دوم: ۱۹۹۶ء، ص: ۳۱

(۲) ابن کثیر، اسماعیل بن عمر الدمشقی، السیرۃ النبویہ، دار عالم الکتب، ۲۰۰۳ء، ۳/۲۵۳

(۳) تظاوی، عبد اللہ، مقدمات فی التاریخ ادبنا القدریم، ص: ۱۷۳

نہ تو گزشتہ لوگوں نے محمد ﷺ جیسے شخص کو کھویا اور نہ قیامت تک آنے والے اس جیسی ذات کو کھویں گے۔ ایک ایسا نبی جو ناسمیدی کے طویل عرصے کے بعد اس سرزمین سے آیا جس پر بتوں کی پوجا کی جاتی تھی۔ وہ ایسا چراغ ہے جس سے روشنی حاصل کی جاتی ہے اور ایسا ہادی جو یوں چمکائے صیقل شدہ تلوار چمکتی ہے۔ اس نے ہمیں جہنم سے ڈرایا اور جنت کی خوشخبری دی اور اسلام کی تعلیم دی جس پر ہم اللہ کا شکر ادا کرتے ہیں۔ اے خدا سب مخلوقات اور نعمتیں تیری ہیں اور تمام کار سازی بھی، تجھ ہی سے ہدایت طلب کرتے ہیں اور تیری ہی عبادت کرتے ہیں۔

سورۃ محمد میں آیت ہے:

﴿ذَٰلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكٰفِرِينَ لَا مَوْلَى لَهُمْ﴾^(۱)

یعنی اللہ مومنین کا مولا و کار ساز ہے اور کافروں کا کوئی مولا نہیں۔

اس مفہوم کو حضرت کعب بن مالک رضی اللہ عنہ نے اپنے شعر میں غزوہ خندق کے دن ذکر فرمایا:

ويعلم أهل مكة حين ساروا
وأحزاب أتوا متحزباً بينا

بان الله ليس له شريك
وأن الله مولى المؤمنين^(۲)

اور اہل مکہ جہاں سے یہ احزاب اور فوجیں ہم سے لڑنے کے لیے آئی ہیں وہ جانتے ہیں کہ اللہ تعالیٰ کا کوئی شریک نہیں اور یہ کہ خدائے تعالیٰ مومنین کا مولا و کار ساز ہے۔

جلیل القدر صحابی حضرت نابغہ الجعدی رضی اللہ عنہ نے اپنے ایک قصیدے میں انسان کی پیدائش کے مراحل کا ذکر کیا ہے، کہ کس طرح ایک انسان نطفہ سے لے کر پیدائش تک کے متعدد مراحل سے گزرتا ہے۔ بدیہی طور پر یہ تمام مراحل جو حضرت نابغہ رضی اللہ عنہ نے قصیدے میں بیان کیے یہ وہی ہیں جو سورۃ حج میں اللہ تعالیٰ نے بیان کیے ہیں۔ حضرت نابغہ رضی اللہ عنہ فرماتے ہیں:

الخالق البارئ المصور الاحرام	ماء حتى يصبر دما
من نطفة قدرها مقدرها	يخلق منها الابشار والنسما
ثم عظاما اقامها عصب	نمت لحما كساه فالتاما
ثم كساه الريش والعقائق	ابشارا وجلدا تكاله ادما ^(۳)

(۱) سورۃ محمد: ۱۱

(۲) عبہری، د۔ کمال جبری، شعر الصراع بین وخصومہ فی عصر النبوة، دارالایمان للنشر والتوزیع، ۲۰۱۳ء، ص: ۲۶۱

(۳) سید قطب، التصویر الفنی فی القرآن الکریم، دار الشروق، مصر، ۱۹۸۳ء، ص: ۲۹

حمد و ثنا اس خالق کی جو عدم سے وجود میں لاتا ہے اور وہ ذات جو رحم میں پانی کو خون میں بدل دینے کی قدرت رکھتی ہے، ایک نطفہ کو اپنی قدرت سے حیات بخشتا ہے اور اسے لو تھڑا اور بوٹی بنا دیتا ہے، پھر ہڈیاں پیدا کرتا ہے اس کے بعد گوشت ابھرتا ہے اور درست شکل اختیار کر لیتا ہے، پھر اس پر بال اگتے ہیں اور وہ جسم انسانی شکل اختیار کر لیتا ہے۔

نطفہ خون کے لو تھڑے میں تبدیل ہوتا ہے، اس کے بعد بوٹی بنتی ہے، پھر ہڈیاں بنتی ہیں، ہڈیوں پر گوشت چڑھتا ہے اور گوشت پر بال اگ آتے ہیں۔

حضرت عبداللہ بن رواحہ رضی اللہ عنہ کے اشعار میں بھی قرآنی مفاہیم و مضامین کا استعمال ملتا ہے، ان کے یہ شعر قرآنی آیات کے مطالب و مفاہیم پر مشتمل ہیں:

شهدت بأن و عدلہ حق
وأن العرش فوق الماء
و تحملہ ملائکة کرام
وأن النار مثنوی الکفرینا
وفوق العرش رب العالمینا
ملائکة الاله مقربینا^(۱)

میں گواہی دیتا ہوں کہ اللہ تعالیٰ کا وعدہ حق ہے اور کافروں کا ٹھکانا جہنم ہے اور یہ کہ عرش پانی کے اوپر ہے اس پر رب العالمین موجود ہے۔ اس عرش کو ملائکہ کرام نے اٹھا رکھا ہے جو کہ ان کے مقرب ہیں۔

حضرت حسان بن ثابت رضی اللہ عنہ ایک شعر میں قرآنی اصطلاحات حوروں اور جنات خلد کا استعمال کرتے ہیں:

فاذهب خبيب جزاءك الله طيبة
وجنة الخلد عند الحور في الرفق^(۲)
خبیب جاؤ اللہ آپ کو پاکیزہ جزاء دے اور حوروں کے ہاں دائمی جنت عطاء کرے۔
اللہ تعالیٰ نے قرآن کریم میں ایک جگہ محمد صلی اللہ علیہ وسلم کا وصف بیان کرتے ہوئے فرمایا ہے:

﴿لَقَدْ جَاءكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ﴾^(۳)

تحقیق ہماری طرف اس رسول کو بھیجا گیا جو تم میں سے ایک ہے، ان پر وہ چیز گراں گزرتی ہے جو تمہیں تکلیف دے، وہ تمہارا خیال رکھنے والا ہے، مومنوں کے ساتھ نہایت شفیق اور مہربان ہے۔

آیت کا یہی مضمون جو پیغمبر صلی اللہ علیہ وسلم کی شان میں قرآن میں وارد ہے حضرت حسان بن ثابت رضی اللہ عنہ کے شعر میں

بھی موجود ہے۔ فرماتے ہیں:

(۱) عبداللہ بن رواحہ، دیوان عبداللہ بن رواحہ، دارالکتب العربی، بیروت، لبنان، ۱۹۹۸ء، ص: ۶۱

(۲) حسان بن ثابت، دیوان حسان بن ثابت، دارالفکر العربی، بیروت، ۲۰۰۱ء، ص: ۱۱۴

(۳) سورۃ توبہ: ۱۲۸

عزیز علیہ أن یحور وا عن الهدی حریص أن یستقیموا ویهتدوا
 عطوف علیہم ولا یشنی جناحہ إلى کنف یحنو علیہم ویمهد^(۱)
 لوگوں کا ہدایت سے ہٹ جانا آپ ﷺ پر گراں گزرتا ہے آپ ﷺ اس بات کی شدید چاہت رکھتے
 ہیں کہ وہ لوگ ٹھیک راستے پر چلیں اور ہدایت حاصل کریں۔ آپ ﷺ ان پر نہایت مہربان ہیں اور
 اس مہربانی کو ختم نہیں کیا جاسکتا، ان پر شفقت کرتے اور ان کا خیال رکھتے ہیں۔
 حضرت نابغہ الجہدی رضی اللہ عنہ کا شعر ہے:

لوی اللہ الہیب عن سواہ و یعلم منہ مامضی و تاخر^(۲)
 اللہ تعالیٰ نے غیب کے امور کو تمام مخلوقات سے چھپا رکھا ہے اور وہ خود باخبر ہے ہر اس امر سے جو ہو
 چکا اور جو ہونا ہے۔
 اس شعر میں اللہ تعالیٰ کے لیے غیب کے امور کے اختصا ص کا مضمون اس آیت سے مستعار لیا گیا ہے:
 ﴿عَالَمُ الْغَيْبِ فَلَا يُظْهِرُ عَلٰی غَيْبِهِ اَحَدًا﴾^(۳)
 (وہی) غیب (کی بات) جاننے والا ہے اور کسی پر اپنے غیب کو ظاہر نہیں کرتا۔
 حضرت کعب بن زبیر رضی اللہ عنہ کا شعر ہے:

فقلت خلوا طریقی لا ابا لکم فکل ما قدر الرحمن مفعول^(۴)
 میں نے انہیں کہا کہ تمہارا ستیاناس ہو میرا راستہ چھوڑ دو۔ جو کچھ رحمن نے مقدر کر رکھا وہ ہو کر رہے گا۔
 اس شعر کا مضمون قرآن مجید کی اس آیت سے لیا گیا ہے:
 ﴿وَ اِذْ يُرِيكُمُوهُمْ اِذْ التَّمَيُّنُ فِيْ اَعْيُنِكُمْ قَلِيْلًا وَيُقَلِّلُكُمْ فِيْ اَعْيُنِهِمْ لِيَقْضِيَ اللّٰهُ اَمْرًا
 كَانَ مَفْعُوْلًا وَاِلٰی اللّٰهِ تُرْجَعُ الْاُمُوْرُ﴾^(۵)
 جو امر اللہ کے ہاں مقدر ہو چکا اسے اللہ پورا کرے گا اور تمام معاملات اسی کی طرف لوٹتے ہیں۔

۳۔ اشعار میں کفار و مشرکین کو جواب

- (۱) حسان بن ثابت، دیوان حسان بن ثابت، ص: ۱۱۶
- (۲) سید قطب، التصویر الفنی فی القرآن الکریم، ص: ۱۱۸
- (۳) سورۃ الجن: ۲۶
- (۴) کعب بن زبیر، دیوان کعب بن زبیر، دار الفکر العربی، بیروت، ۲۰۰۳ء، ص: ۲۸
- (۵) سورۃ الانفال: ۴۴

اسلام کی دعوت عام ہو جانے کے بعد اہل عرب دو حصوں میں تقسیم ہو گئے، ایک گروہ وہ تھا جن کے دل نور الہی کے لیے کھول دیے گئے اور انہوں نے سچائی کے ساتھ پیغمبر اسلام کی دعوت کو قبول کر لیا، جبکہ دوسرا طبقہ ان افراد کا تھا جنہوں نے اپنی گمراہی پر اسرار کرتے ہوئے پرستش کو ترجیح دی، یہ دونوں گروہ صرف اپنے اپنے عقائد پر قائم نہیں رہے بلکہ اپنے مخالف کے خلاف ہر میدان میں مد مقابل آئے۔ کفار نے جب پیغمبر ﷺ کی ہجو کرنا شروع کی تو صحابہ کرام نے ان کو شاعری کی زبان میں منہ توڑ جواب دیا۔ حضرت حسان بن ثابت رضی اللہ عنہ کا مشہور شعر ہے، فرماتے ہیں:

هجوت مُجَّدًا فاجببت عنه وعند الله في ذاك الجزاء^(۱)

تم نے محمد ﷺ کی ہجو کی تو میں نے آپ ﷺ کی طرف سے جواب دیا اور اس کی جزاء خدائے تعالیٰ کے پاس ہے۔

جب غزوہ خندق میں مدینہ کے یہودی قبائل بنو قریظہ، اور بنو نضیر نے قریش کا ساتھ دیا تو مکہ کے ایک مشرک شاعر جبل بن جوال جو انصاری قبائل کی ہجو کی کہ تم سے یہود بہتر تھے جنہوں نے مدینہ کی سرزمین پر مہاجرین کا ساتھ دینے کے بجائے قریش کی معاونت کی، اس کے جواب میں حضرت حسان بن ثابت نے ایک قصیدہ نظم کیا، جس کے چند اشعار یہ ہیں:

تفادق معشر نصروا قريشا وليس ببلدتهم نصير

هم اتوا الكتاب فضيعوه وهم عمى من التوراة بور

كفرتم بالقرآن وقد اتيتم بتصديق الذي قال النذير^(۲)

ایک گروہ تمہا ہوا اور اس نے قریش کی مدد کی حالانکہ ان کا اپنے وطن میں کوئی مددگار نہیں ہے، انہیں کتاب دی گئی جسے انہوں نے ضائع کر دیا اور وہ تورات کی تعلیمات سے بالکل نابلد ہیں۔ تم نے قرآن کا انکار کیا اور اس امر کی تصدیق کی جو نذیر (محمد ﷺ) نے کہا (یعنی انبیاء سابقین کی تصدیق)۔

حضرت حسان بن ثابت رضی اللہ عنہ نے خندق کے موقع پر اپنے احساسات اور عواطف کو ان اشعار میں پرویا:

واشك الهموم إلى اله وما تری من ظلموا الرسول غضاب

ساروا باجمعهم إليه والبوا أهل القرى وبوادی الأعراب

جيش عيينة وابن حرب فيهم متخبلون بجلبة الأحزاب^(۳)

(۱) حسان بن ثابت رضی اللہ عنہ، قصیدة عفت ذات الأصابع فالجواء، الموسوعة العالمية للشعر العربي، رقم القصيدة: ۱۲۷۹۶، adab.com

(۲) عانی، سامی کی، دراسات فی الادب الاسلامی، مطبعة المعارف، جامعہ میشیگان، ۱۹۶۸ء، ص: ۱۱۲

(۳) حمیری، سلیمان بن موسیٰ بن سالم الکلاعی الاندلسی، الاكتفاء بما تضمنه من مغازی رسول الله ﷺ والثلاثة الخلفاء، تحقیق: محمد عبد القادر عطاء، دار الکتب العلمیہ، بیروت، لبنان، طبع اول: ۲۰۰۰ء، ۱/۲۳۱

میں اپنے تمام غموں کی شکایت اللہ تعالیٰ کے حضور کرتا ہوں، اور جو تم اس گروہ کو دیکھ رہے ہو جو غصے میں ہے اور اس نے خدا کے رسول پر ظلم ڈھائے یہ سب متحد ہو کر نکلے اور انہوں نے اپنے ساتھ شہر والوں اور دیہات کے اعراب کو بھی ساتھ کر لیا ہے، یہ عینہ اور ابن حرب کا لشکر ہے یہ سب اتحاد کی چادر اوڑھ کر نکلے ہیں۔

۴۔ جنگوں کے دوران اشعار کا استعمال

قرآن کریم میں دسیوں آیات ایسی ہیں جن میں مسلمانوں کو جہاد و قتال کی دعوت دی گئی ہے، اسی طرح آپ ﷺ کا اسوہ اور حدیث بھی جہاد کی بہت زیادہ اہمیت بیان کرتے ہیں، جنگ کے دوران حوصلہ افزائی اور ہمت بندھانے کا سب سے بڑا ذریعہ اشعار کو سمجھا جاتا تھا۔ مسلمان بھی معرکے کے دوران اس طریقے کو استعمال کرتے تھے۔ اس پر متعدد مثالیں پیش کی جاسکتی ہیں لیکن ہم یہاں اسلام کی مجاہدہ اور شاعرہ حضرت خنساء کے بیٹوں کا ذکر کریں گے جو چاروں قادیسیہ کی جنگ میں شریک ہوئے اور شہادت سے سرفراز ہوئے۔ حضرت خنساء خود بھی جنگ قادیسیہ میں شریک تھی انہوں نے اپنے بیٹوں کو نصیحت کی کہ وہ پیٹھ ہرگز نہ پھیریں اور اللہ کی راہ میں لڑتے ہوئے جان دے دیں۔ جب صبح ہوئی تو ان کا ایک بیٹا یہ اشعار پڑھتے ہوئے میدان میں اترا اور لڑتے ہوئے شہید ہو گیا:

يا اخوتي أن العجوز الناصحة قد نصحتنا إذ دعتنا البارحة
مقلة ذات بيان واضحة فبكروا الحرب الفردوس الكالحة
و إنما تلقون عند النصائح من آل ساساني الكلاب النائحة
قد أيقنوا منكم بوقع الحائجة و أنتم بين حياة صالحة^(۱)

اے میرے بھائیو نصیحت کرنے والی بوڑھی عورت (خنساء) نے جب ہمیں رات کو بلایا تو نصیحت کی، ایک ایسے کلام کے ساتھ جو بلیغ اور واضح تھا کہ صبح سویرے خطرناک اور تباہ کن جنگ کے لیے نکلو۔ تم صبح آل ساسان کے بھونکنے والے کتوں کو پاؤ گے جنہیں تمہاری طرف سے وحشت ناک حملے کی امید ہے اور تم حیاتِ صالحہ پر زندہ ہو۔

جب بھائی شہید ہو گیا تو دوسرا یہ اشعار پڑھتے ہوئے میدان میں داخل ہوا اور وہ بھی شہید ہو گیا:

إن لعجوز ذات حزم و جلد والنظر الأوفق والرأي السدد
قد أمرتنا بالسداد والرشد نصيحة منها و برا بالوالد
فباكروا الحرب حماة في العدد أما لفوز بارد على الكبد
أو ميتة تورثكم عز الأبد في جنة الفردوس والعيش الرغد^(۲)

(۱) معارف نالیف، الادب الاسلامی فی عہد النبوة، دارالنفائس، بیروت، ۲۰۰۱ء، ص: ۲۴۵

(۲) ایضاً، ص: ۲۴۵

پختہ عزم و ارادے کی مالک، وسیع النظر اور درست رائے رکھنے والی بوڑھی عورت نے یقین و رشد کے ساتھ ہمیں حکم دیا ہے اور اطاعت و الدین کے حکم کے پیش نظر ہمیں نصیحت کی ہے کہ ہم صبح جنگ کے لیے پہل کریں اور اس میں یا تو فاتح بنیں جو کے کلیجے کو ٹھنڈا کرنے والا ہے یا ایسی موت پائیں جو جنت الفردوس اور حیات ابدی کے ساتھ ہمیشہ کے لیے محترم بنادے۔

اس کے بعد تیسرا ابھائی مندرجہ ذیل اشعار پڑھتے ہوئے میدان میں آیا اور شہادت کے منصب پر فائز ہو گیا:

والله لا نعصي العجوز حرفا قد أمرتنا حربا و عطفنا
نصحا و برا صادقا و لطفنا فبادروا الحرب الغروس زحفا^(۱)
خدا کی قسم ہم بوڑھی عورت کی ذرہ برابر بھی نافرمانی نہیں کریں گے اس نے ہمیں محبت کے ساتھ
جنگ کا حکم دیا۔ اس نے اطاعت صادقہ کے تحت اور شفقت کے ساتھ نصیحت کی کہ ہم تباہ کن جنگ
میں جرات کے ساتھ شامل ہوں۔

آخر میں چوتھا ابھائی بھی اشعار گنگناتے ہوئے دشمن کے مقابل آیا اور اپنے تینوں بھائیوں کے ساتھ جنت میں

جا ملا، اس نے یہ اشعار پڑھے:

لست لخنساء و لا للأخرم ولا لعمرو ذي السناء الأقدم
إن لم أرد في الجيوش الأعجم ماض على الحول خضم خضم
إما لفوز عاجل و مغنم أو لوفاة في السبيل الأكرم^(۲)
نہ میں خنساء سے ہوں نہ کسی اور کا اور نہ ہی عظیم شہرت والے عمرو کا۔ اگر میں نے عجمی لشکر کا جرات
بہادری اور مردانگی کے ساتھ قصد نہ کیا، یا جلد کامیابی اور مال غنیمت کے حصول کی لیے یا پھر عزت
والے راستے میں قربان ہو جانے کے لیے۔

حاصل بحث

جس طرح عصر جاہلی میں عرب شعر و شاعری کو دیوان العرب یعنی تاریخ العرب سمجھتے تھے، اور اسی وجہ سے شعر اور شعراء کو بہت زیادہ اہمیت دیتے تھے، اسلام کے آنے کے بعد بھی مسلمانوں نے شعر کو اسلام کی خدمت و ترویج کے لیے استعمال کیا، مثال کے طور پر اسلام اور اللہ کے رسول کے دفاع کے لیے حضرت حسان بن ثابت رضی اللہ عنہ نے شعر گوئی کی۔

(۱) عانی، د۔ سامی کئی، الاسلام والشعر، عالم المعرفة، سلسلة كتب ثقافية شهرية، بصدربا المجلس الوطني للثقافة والفنون والآداب، الكويت،

۱۹۷۸ء، مشرف احمد مشاری العدوانی اغسطس ۱۹۹۶ء، ص: ۸۱

(۲) کحالة، عمر رضا، اعلام النساء فی عالمی العرب والاسلام، مؤسسة الرسالة، بیروت، ۱۹۵۹ء، ص: ۳۷۰

اس کے علاوہ اشعار کے ذریعے مشرکین مکہ کے اسلام اور مسلمانوں پر اعتراضات کا جواب دیا گیا، اسی طرح میدان جنگ میں صحابہ کرام نے اشعار کو جنگی حربے کے طور پر بھی استعمال کیا۔
 بعینہ صدر اسلام میں اشعار کے ذریعے مسلمانوں کو اچھے اخلاق و عادات سے روشناس کیا گیا، اور جاہلانہ رسم و رواج و عادات کی نفی کی گئی۔ گویا شعر کو بھی دعوت و تبلیغ کا ایک مؤثر ذریعہ بنایا گیا۔

